

**Thò Mòiq Da Paulô Gòi ca Tagop
Hadròih Cô-rinh-tô
1 Cô-rinh-tô
Bàu Patô Adroi**

Hiniq wa Bàu Xèm Da Sech:

Hiniq thò cô tiaq hiniq phôq. Ta dìq ca gùng Rôma, wì ngan phôq cô ngang dù. Taiq Tagop Hadròih ta aih neo broq loh, xa ca mangai lùì ùh broq tiaq con jàn enh gùng ta Tagop Hadròih. 'Màng aih, Tagop Hadròih glàm biac manhài.

Mangai Achìh wa Hanam Achìh:

Dìq craq ta Tagop Hadròih calah doi Paulô mangai achìh thò cô. thò Cô-rinh-tô khoi achìh hanam 55 Atiq C. Aih jò lùch hanam 3 Paulô òi ta phôq Ê-phê-sô.

Bàu Anoi:

Thò cô anoi 'noh biac manhài ta can rìh mangai Tagop Hadròih, wa 'màng leq wì yòng càn tiaq can rìh hadròih. Bàu cô hadai patô manoh loq waq da Paulô - 'nat 13 wa 15.

Rìm 'Nat:

1. Bàu Chao wa Manè: 1:1-9
2. Tagop Hadròih 'biq Lah Axong: 1:10—4:21
3. Bìac Amùa wa Ùh Troq: 5:1—6:20
4. Bàu Hnài Ta'nèp: 7:1-40
5. Bàu Hnài da Bìac Ùh Khòh Broq: 8:1—11:1
6. Bàu Hnài Bìac Cùh Waiq: 11:2—14:40
 - A. Bìac Yi Nhet Jò Cùh Waiq: 11:2-16
 - B. Lè Hiniang Hadròih da Chuaq: 11:17-34

C. Tabàih da Yiang Hadròih: 12:1—14:40

7. Bàu Hnài da Can Rìh Hlài: 15:1-58

8. Pulùch: Biàc Rìm Ngai Nhet Loq wa Broq: 16:1-24

Bàu Bòch Hmàih

¹ Au cô Paulô, tiaq manoh enh da Boc Plình, jah creo broq mangai sùq đô da Chuaq Jêxu Crich, ti Sô-then-et oh daq bèn, ² gòi ca Tagop Hadròih da Boc Plình ta phôq Cô-rinh-tô, aih gòi ca mangai khi jah wia hadròih nhò Chuaq Jêxu Crich, wa diq ca mangai, ùh kè ca òi nòi leq loq creo dang ca Chuaq Jêxu Crich, aih Chuaq 'bài mangai aih wa Chuaq bèn.

³ Waiq xìn Boc Plình Baq bèn wa Chuaq Jêxu Crich, hnhu am ca pì biàc am dech wa biàc catèm.

Bàu Manè Apôi

⁴ Au hloi hloi manè apôi Boc Plình, taiq Boc Plình khi am xôq ramót ca pì ta Chuaq Jêxu Crich. ⁵ Haq broq ca pì jah tòm tàu rìm biàc, enh bàu capoch trùh biàc 'nì loq ro rang, ⁶ taiq bàu anoi hlài Chuaq Jêxu Crich hadai khi jah cajap òi ta manoh pì. ⁷ 'Màng aih pì ùh thiùq mòiq biàc hnhu am leq enh Yiang Hadròih jò gòm Chuaq Jêxu Crich da bèn trùh. ⁸ Cla Haq broq ca pì jah cajap manoh trùh lùch òi ùh hìaq jah trech ta hì da Chuaq Jêxu Crich Chuaq bèn. ⁹ Boc Plình wèq dèh bàu. Haq creo ca pì jah pajùm mòiq manoh ca Con Haq, aih Chuaq Jêxu Crich, Chuaq da bèn.

Bàu Hnài Ep Yùp Mòiq

¹⁰ Ôi oh daq, au canòm ca hiniq Chuaq Jêxu Crich bèn, pariaq òi ca pì phai pajùm mòiq bàu, ùh khòh lah axong dabau, mahaq phai mòiq manoh ti dabau. ¹¹ Taiq au khoi tàng enh mangai hnem Clôê, ta pì i biác tagìq tagia ca dabau. ¹² Taiq i mangai òi ti pì doi: “Au tiaq Paulô”, i ngai doi, “Au tiaq A-pô-lô”, i ngai doi, “Au tiaq Sêpha”, i ngai doi, “Au tiaq Chuaq Crich.”

¹³ Chuaq Crich khoi talah 'mòh? I joq Paulô khoi chiùq tiang òi ta long pagat thai ca pì, loq pì khoi canòm ca hiniq Paulô jah chiùq 'baptem 'mòh? ¹⁴ Au manè pôi Boc Plinh, enh gùng ca Critpu wa Gaiut, au 'nhòq lah broq 'baptem ca mangai leq òi ti pì, ¹⁵ òi i ca mangai leq jah doi: Au khoi canòm ca hiniq Paulô chiùq 'baptem. ¹⁶ Joq au hadai khoi broq 'baptem ca mangai hnem Sê-pha-na, enh gùng ca aih, au ùh hmàng au i broq 'baptem ca mangai leq hòh. ¹⁷ Ma jah 'màng aih, Chuaq Jêxu Crich thê au trùh ùh xài òi broq 'baptem, mahaq thê au anoi hnài Bàu Lem, ùh capoch tiaq bàu khôn rabiaq, èh yùq biác cachit da Chuaq Jêxu Crich ta long pagat loq loh ca 'ngwan.

Crich i Cwìang Itai Wa Khôn Rabiaq

¹⁸ Ma jah 'màng aih 'bài mangai ma hù hnhung wì doi bàu hnài trong long pagat, aih blùng, mahaq phàn bèn 'bài mangai jah dèch claih, bèn doi aih cwìang itai da Boc Plinh. ¹⁹ Sech Hadròih khoi achìh:

“Au raliang cađac biác khôn rabiaq da mangai khôn rabiaq,

cađac biac 'nì loq da mangai ma thài manoh."✧

²⁰ Mangai khôn rabiaq òi ta leq? Mangai thài ca hõc òi ta leq? Mangai thài ca capoch 'nhòng cô òi ta leq? I joq Boc Plình khoi broq biac khôn rabiaq da crõng taneh loh ca blùng 'mòh? ²¹ Taiq jò mangai crõng taneh ùh jah yõc dèh can khôn rabiaq cla ðoìq canao loq ca Boc Plình, èh tiaq can khôn rabiaq da Boc Plình, Haq bùi manoh yõc bàu anoi hnài ma con mangai doi blùng, ðoìq jah dèch claih 'bài mangai i manoh lùì. ²² Mangai Yothaiq bòch teo halac, mangai Hilap chaq can khôn rabiaq. ²³ Mahaq nhèn anoi hnài biac Chuaq Crich chiùq tiang ðinh ta long pagat, ca mangai Yothaiq aih hmu catõih, ca mangai jàn 'noi q aih blùng, ²⁴ mahaq da 'bài mangai ma khoi jah ràih, ùh kè mangai Yothaiq loq mangai Hilap, Chuaq Crich Haq cwìang itai wa can khôn rabiaq da Boc Plình. ²⁵ Ma jah 'màng aih biac blùng da Boc Plình, yi khôn rabiaq ca can khôn rabiaq da con mangai, biac ùuq da Boc Plình yi dèh ca biac dèh da con mangai.

²⁶ Ôi oh daq, pì phai ngan jò Chuaq creo pì tiaq Haq. Òi ta pì ùh i bàc ngai khôn rabiaq tiaq con mangai doi, ùh i bàc ngai i cwìang càn, hadai ùh i bàc ngai i 'bang tiang càn. ²⁷ Mahaq Boc Plình khoi ràih biac blùng òi crõng taneh, ðoìq broq camaih ca mangai khôn rabiaq. Boc Plình khoi ràih biac ùuq òi crõng taneh ðoìq broq camaih ca biac dèh. ²⁸ Boc Plình khoi ràih biac 'yoh 'yit wa biac jù lê òi crõng taneh, wa biac ùh loh

✧ **1:19** 1:19 Êsai 29:14.

cleq ðoìq raliang ðac bìac càn caiq, ²⁹ ðoìq ùh i ca mangai leq hùà catèh ðađeh enh ngĩa ca Boc Plinh. ³⁰ Nhò Boc Plinh pì jah ỏi ta Chuaq Jêxu Crich, Haq ma Boc Plinh khoi broq gêh ðeh bìac khôn rabiaq, can ta-atoq, can hadròih, wa bìac rôt hlài enh tôiq lô am ca bèn. ³¹ Tìaah ca bàu khoi achìh ta Sech Hadròih: “Tàng mangai leq loq catèh, phai catèh ta Chuaq.”[☆]

2

Bìac Anoi Hnài Canòm Yiang Hadròih

¹ Ôi oh ðaq, jò au trùh ta pì anoi hnài Bàu Lem Boc Plinh, au ùh yóc bàu jrùq loq bàu khôn rabiaq. ² Ma jah 'màng aih ỏi ti pì, au khoi 'nac ðeh ta manoh au ùh anoi bìac cleq enh gùng ca Chuaq Jêxu Crich wa bìac Haq chiuq tiang ðinh ta long pagat. ³ Au loq yùq crè, tarìt, wa iuq ta manoh jò au ỏi ta pì. ⁴ Bàu capoch wa bìac anoi hnài ða au, ùh xài tiaq can khôn rabiaq con mangai, mahaq nhò Yiang Hadròih khoi pa'noh wa nhò cwìang itai Boc Plinh, ⁵ waq ca pì ùh hìaq ðoìq manoh lùì ỏi ta khôn rabiaq ða con mangai, mahaq phai ðoìq manoh lùì ỏi ta cwìang itai Boc Plinh.

Khôn Rabiaq Joq 'Nàng

⁶ 'Nhac ca 'màng aih, nhèn joq 'nàng anoi bìac khôn rabiaq am ca 'bài mangai khoi jah craq manoh, mahaq ùh xài bìac khôn rabiaq ỏi ti 'nhòng cô, hadai ùh xài bìac khôn rabiaq ða 'bài mangai ma wèq cwìang 'nhòng cô, aih 'bài mangai 'bìq hù hnhung. ⁷ Mahaq nhèn hnài bàu

[☆] **1:31** 1:31 Jêr 9:24.

khôn rabiaq da Boc Plình tiaq biac halac halùai, aih khôn rabiaq khoi cadoc hlèp ma Boc Plình khoi pajaq enh 'nhòng baxèm calah òiđiq wìa 'ngah 'ngai am ca bèn. ⁸ Wì ma wèq cwìang 'nhòng cô ùh loq ca biac khôn rabiaq aih, tàng wì khoi loq, wì ùh tiang òiđing Chuaq 'ngah 'ngai ta long pagat. ⁹ Sech Hadròih khoi achìh:

“Mat 'nhòq hnoq,

don 'nhòq tàng wa manoh 'nhòq hèm trùh, biac Boc Plình khoi padon

đòiq am ca mangai ma loq waq ca Haq.”[☆]

¹⁰ Boc Plình khoi mahno biac aih am ca bèn nhò Yiang Hadròih.

Ma jah 'màng aih Yiang Hadròih loq rìm biac trùh hloi biac jrùq hlèp da Boc Plình. ¹¹ Ma jah 'màng aih i mangai leq jah loq ca manoh mangai, enh gùng ca yiang cla haq òi enh dalam ca haq? Hadai 'màng aih, ùh i mangai leq jah loq ca manoh da Boc Plình enh gùng ca Yiang Hadròih da Boc Plình. ¹² Bèn ùh nhàn yóc manoh hèm da cróng taneh, mahaq khoi nhàn yóc Yiang Hadròih trùh enh Boc Plình, waq ca jah loq biac Boc Plình khoi am dech ca bèn. ¹³ Nhèn anoi bàu Chuaq ùh canòm ca bàu capoch khôn rabiaq da con mangai khoi hnài, mahaq canòm biac khôn rabiaq da Yiang Hadròih hnài, òiđiq paro biac da Yiang Hadròih ca mangai khoi i Yiang Hadròih. ¹⁴ Mahaq mangai ùh i ca Yiang Hadròih ùh jah nhàn yóc biac enh Yiang Hadròih da Boc Plình. Taiq mangai aih ngan biac aih tiàh ca biac blùng, wì haq ùh nui loq, ma jah 'màng aih ep nhò Yiang Hadròih men loq. ¹⁵ Mangai i Yiang

[☆] 2:9 2:9 Êsai 64:4.

Hadròih jah hadrah rìm biàc, mahaq cla haq ùh jah i mangai leq hadrah.

¹⁶ “Ma jah 'màng aih i mangai leq ma loq ca manoh hèm da Chuaq ðòiq hi hnài Haq?”[☆]

Mahaq bèn i manoh hèm da Chuaq Jêxu Crich.

3

'Bài Mangai Loq Patìh Chuaq

¹ Ôi oh daq, au ùh jah doi ca pì tìah ca 'bài mangai khi i Yiang Hadròih, mahaq tìah ca mangai chac xech, tìah ca con nga ta Chuaq Jêxu Crich. ² Au yỗc diac tồh ban pì, ùh yỗc ngè caq cadoq, ma jah 'màng aih pì 'nhòq hlàt caq, trùh manàiq xôq 'nhòq hlàt, ³ taiq pì ỏi raq rìh tiaq trong chac xech. Ta pì xôq ỏi i biàc tagrình ca dabau wa tarahen ca dabau, 'màng aih ma ùh xài pì ỏi rìh tiaq trong chac xech wa caq ỏi tìah ca mangai crống taneh 'mòh? ⁴ I 'nah ngai doi: Au tiaq Paulô, 'nah ngai doi au tiaq A-pô-lô, 'màng aih pì ma ùh xài mangai tìah ca mangai crống taneh 'mòh?

⁵ A-pô-lô aih cabô? Paulô cabô? Aih 'bài mangai hapỗng khi broq ca pì jah i manoh lùì, wa haq broq dèh biàc Chuaq khi thê wa haq broq. ⁶ Au khi pìt, A-pô-lô pùc, mahaq Boc Plình ma broq yòng càn. ⁷ 'Màng aih mangai pìt wa mangai pùc, hadai ùh loh cleq, mahaq Boc Plình ma broq yòng càn. ⁸ Mangai ma pìt wa mangai pùc aih da-adàng wa rìm ngai jah nhàn dèh biàc baha tiaq biàc haq ma khi broq.

[☆] **2:16** 2:16 Êsai 40:13.

⁹ Ma jah 'màng aih nhèn bua broq biác pajùm ti Boc Plình, cla pì ðùng taneh da Boc Plình, cla pì hnem da Boc Plình.

Chuaq Jêxu Crich Xèm Da Tagop Hadròih

¹⁰ Nhò biác am dech da Boc Plình am ca au, au khoi tác xèm hnem tìah ca mangai thòq rabiaq, mangai 'noiç broq hnem enh 'nhèç ca xèm aih. Mahaq rìm tang ngai nhet ca yõc manoh rabiaq ðòiq broq hnem enh 'nhèç ca xèm aih. ¹¹ Ma jah 'màng aih ùh mangai leq jah broq xèm crài ca xèm ma khoi broq, aih Chuaq Jêxu Crich. ¹² Tàng i mangai leq yõc wang, 'bac, hmu canaq, long, nhat croh, hri croh, broq hnem enh 'nhèç ca xèm aih, ¹³ èh biác broq da rìm ngai jah patô ro 'ràng, taiq ta hì hadrah jah patô 'noh biác broq aih ta ùnh; ùnh jah patô 'noh biác broq da tang ngai ma khoi broq enh 'nhèç ca xèm hnem aih. ¹⁴ Tàng i mangai leq broq enh 'nhèç ca xèm hnem aih jah òi raq, mangai aih jah nhàn biác baha cla haq. ¹⁵ Tàng biác broq da mangai leq ùnh cheo ðac, èh ùh jah cùng baha cleq, cla mangai aih jah dèch mahaq bu claih ca ùnh.

¹⁶ Pì ma ùh 'nì ca dađeh aih hnem cùh waiç da Boc Plình wa Yiang Hadròih da Boc Plình òi ti pì 'mòh? ¹⁷ Tàng mangai leq raliang Hnem Cùh Waiç da Boc Plình, èh Boc Plình jah raliang mangai aih, ma jah 'màng aih hnem cùh waiç Boc Plình aih hadròih, pì raq hnem cùh waiç.

¹⁸ Apaç 'nùt dađeh. Tàng i mangai leq òi ta pì xoh dađeh i khôn rabiaq tiaq 'nhòng cô, èh wìa blùng beq ðòiq jah can khôn rabiaq joç 'nàng. ¹⁹ Ma jah 'màng aih, biác khôn rabiaq

da crông taneh cô enh ngĩa ca Boc Plình aih can blùng. Sech Hadròih khoi achìh: “Chuaq rùp 'bài mangai khôn rabiaq ti biác gô pla cla wì haq.”✠ ²⁰ Hadai 'màng aih: “Chuaq loq ca manoh hèm da 'bài mangai khôn rabiaq ùh loh cleq.”✠ ²¹ 'Màng aih, ùh thê pì catèh trong con mangai, ma jah 'màng aih rìm biác aih da pì. ²² Paulô loq A-pô-lô, Sêpha loq crông taneh, biác rih, biác cachit, biác manàiq, loq biác bla èh, òiq đống biác aih da pì, ²³ pì raq da Chuaq Jêxu Crich, Chuaq Jêxu Crich da Boc Plình.

4

Hapông da Chuaq Jêxu Crich

¹ 'Màng aih mangai leq ji khòh ngan nhèn tìah ca hapông da Chuaq Jêxu Crich, mangai wèq biác halac halùai da Boc Plình. ² Taiq 'màng aih biác ma yi nhet da nhèn aih phai wèq dèh bàu enh ngĩa ca Boc Plình. ³ Phàn au, 'nhac ca pì hadrah, loq nòi hadrah leq da con mangai hadrah, au xôq ùh hìaq ep lo ta manoh, cla au xôq ùh hadrah dàđeh. ⁴ Ma jah 'mang aih, au ùh hnoq i biác cleq ùh troq ỏi ta au, mahaq biác aih ùh broq ca au ta-atoq, Haq ma hadrah au, aih Chuaq. ⁵ 'Màng aih èh, apaq hadrah mangai leq adroi ca Chuaq trùh. Chuaq jah pa'noh biác cadoc ta nòi clam loh ta 'ngah, wa pa'noh biác wì ma tình òiq dèh ta manoh; jò aih èh Boc Plình jah manè padèch rìm ngai tiaq biác broq da wì haq.

✠ **3:19** 3:19 Jop 5:13. ✠ **3:20** 3:20 BCP 94:11.

⁶ Ôi oh daq, au yỏc cla A-pô-lô wa au ðoìq broq dua am ca pì loq 'nì ro biac au khoi anoi hnài: Apaq gen can ca mangai leq. Apaq catèh dađeh tiaq mangai hnài cô, èh tajraq hlài ca mangai hnài tau. ⁷ Ma jah 'màng aih cabô ma dèch ìh yi càn ca mangai 'noi? I biac cleq ma ùh nhò Boc Plình hnhu am ca ìh? Tàng ìh khoi nhàn yỏc, gleq ma ỏi catèh dađeh tìah ca ùh i nhàn yỏc enh Boc Plình?

⁸ Manàiq pì khoi jah tòm tàu rìm biac! Pì khoi jah can padrông! Pì khoi jah wìa bùa mahaq nhèn ùh, èh nhèn enh ca pì jah wìa bùa joq 'nàng, ðoìq nhèn hadai jah wìa bùa wèq ti pì. ⁹ Ma jah 'màng aih au hèm Boc Plình khoi 'ràng nhèn, 'bài sùq ðô da Chuaq ma atìq lùch, tìah ca 'bài mangai chiuq ta'mòq tôiq trùh cachìt, taiq nhèn wìa mangai ma crông taneh jù lê èh 'bình plình wa ðiq ca phù crông ngan hnoq. ¹⁰ Taiq Chuaq Jêxu Crich, nhèn wìa mangai blùng, mahaq pì jah i khôn rabiaq ta Chuaq Jêxu Crich. Nhèn iuq mahaq pì tadêh. Pì jah padèch ha'nhèq mahaq nhèn 'bìq jù lê. ¹¹ Trùh manàiq nhèn xôq ỏi pangot wa croh ranỏng, hyah hyai, 'bìq wì jêh wa ùh i ca hnem ỏi. ¹² Nhèn khoi abroq xam tì cla; jò wì hanip nhèn, nhèn waiq xôq ramỏt am ca wì; jò wì ti rùp nhèn, nhèn chiuq àt. ¹³ Jò wì capoch 'mèq ca nhèn, nhèn tèo wì haq bàu habùat; wì ngan nhèn tìah ca crac, tìah ca aròm arô da crông taneh trùh manàiq.

¹⁴ Au achìh biac cô ùh xài ðoìq broq ca pì camaih, mahaq ðoìq pariaq hnài pì tìah ca dèh con caiq da au ma loq waq. ¹⁵ Ma jah 'màng aih, 'nhac ca pì i 10.000 mangai thài ðoìq hnài pì tiaq

Chuaq Crich, mahaq xôq ùh i bàc toq baq, ma jah 'màng aih au khoi wìa baq da pì ta bìac Chuaq Jêxu Crich jò au hnài pì Bàu Lem. ¹⁶ 'Màng aih, au pariaq pì phai tiaq dua au. ¹⁷ Taiq 'màng aih au khoi thê Ti-mô-thê trùh ti pì, haq con au ma loq waq ỏi ti Chuaq, mangai loq wèq dèh bàu. Haq jah bahmàng hlài ca pì loq trong caq ỏi da au 'màng leq ta Chuaq Jêxu Crich, tìah ca bàu au xôq hnài ta Tagop Hadròih rìm nòi.

¹⁸ I 'nah ngai loq padèch dađeh, ma jah 'màng aih wì xoh au pi lam hmàih ca pì hòm. ¹⁹ Mahaq tàng Chuaq enh, ùh dùnh au jah renh trùh ti pì, èh bòch waq ca loq, ùh xài bòch toq bàu capoch 'bài mangai ma loq padèch dađeh aih, mahaq ngan thù wì haq i ca cwìang itai da Boc Plình ùh. ²⁰ Ma jah 'màng aih, Diac Boc Plình ùh xài ỏi anòi bàu capoch mahaq ta cwìang itai. ²¹ Pì enh bìac 'mang leq? Pì enh au wê long roi, loq yóc can loq waq wa manoh habùat trùh ti pì?

5

Bìac Manhài Trài ta Tagop Hadròih

¹ I hìa bàu lam jàp gùng wì doi: Ỏi ti pì i bìac tango anang. Tango anang 'màng aih mangai ùh tiaq Boc Plình jì ùh broq, aih ỏi ta pì i mangai yóc dèh mai yang baq. ² Mahaq pì xôq ỏi padèch dađeh thai ca ta-oih, èh khòh hnan đac mangai ma broq tôiq aih loh khoi ca pì. ³ 'Nhac ca chac au hangai, mahaq manoh au ỏi ti pì. Au khoi ta'mòq tôiq ca mangai aih tìah ca i au ỏi ti pì. ⁴ Jò pì canòm ca hiniq Chuaq Jêxu Crich, tagop pajùm ti dabau, manoh au hadai tagop pajùm ti

pì, canòm ca cwiàng itai Chuaq Jêxu Crich bèn,
⁵ jao am mangai aih ca kiac Satan ðoìq raliang
 ðac ca chac xech haq, waq ca mahua yiang haq
 jah ðèch trom hì da Chuaq Jêxu Crich.

⁶ 'Màng aih, biac pì ma jah padèch ðaðeh, ùh
 i cleq lem. Pì ma ùh loq toq xit blo broq bôq
 ca mòiq ha'ngúc ðac 'mòh? ⁷ Pì broq hreo ca blo
 ðùnh aih beq, waq ca pì jah wìa ðac neo bu ðàng
 'benh ùh tah blo, ma jah 'màng aih Chuaq Jêxu
 Crich Trìu Con Boc Pình khi broq ngè tadreo ta
 Lè Lam Cwa cachit thai ca bèn. ⁸ 'Màng aih bèn
 phai caq Lè Lam Cwa ùh xài xam blo ðùnh, aih
 manoh loq takian manoh ngan dù, mahaq caq
 'benh ùh tah blo, aih manoh lem jang wa biac
 joq 'nàng.

⁹ Ta thò yàng adroi au achìh tanap ca pì, ùh jah
 ta'mùt ca mangai tango anang. ¹⁰ Aih, au ùh i ca
 manoh doi trùh 'bài mangai tango anang 'nhòng
 cô, loq mangai loq ham, mangai atùng, mangai
 cùh waiq dua 'mù. Tàng ùh enh glàm 'bài
 mangai cô, aih pì phai loh khi ca crông taneh.
¹¹ Mahaq au achìh hnài pì doi, apaq ta'mùt, apaq
 broq bua ti 'bài mangai padèch ðaðeh doi con
 caiq Chuaq, mahaq loq tango anang, loq ham ca
 cùng hang wì, cùh waiq dua 'mù, loq hanip, bù
 bia, loq atùng, ùh jah caq pajùm ti mangai 'màng
 aih.

¹² Bèn ùh nhet ca hadrah wì mangai enh gùng,
 mahaq bèn joq 'nàng phai hadrah mangai ta
 Tagop Hadròih. ¹³ Boc Pình hadrah mangai enh
 gùng. "Pì phai 'noh ðac mangai dù cô loh khi

ca pì beq.”✧

6

Bìac Con Caiq Chuaq Takian Dabau

¹ Mangai leq òi ta pì i bìac takian dabau, gleq pì ma hùà 'ràng ca mangai ùh tiaq Chuaq hadrah, mahaq ùh 'ràng ca mangai hadròih hadrah. ² Pì ma ùh 'nì 'bài mangai hadròih bla èh jah hadrah crông taneh 'mòh? Tàng crông taneh bla èh jah 'bài mangai hadròih hadrah, 'màng aih pì mangai hadròih ma ùh đàng hadrah bìac ma 'yoh 'mòh? ³ Pì ma ùh loq bla èh bèn jah hadrah 'bài 'bình plinh 'mòh? Ùh dùh dèh ca bìac da 'nhòng cô. ⁴ 'Màng aih, jò pì i hiniq tinh hadrah bìac òi 'nhòng cô, gleq ma jah yỏc 'bài mangai enh gùng ma Tagop Hadròih ùh loq iu, broq mangai hadrah. ⁵ Au doi 'màng aih òi q broq ca pì camaih, tiah hagleq òi ta pì ùh i ca mòi q ngai khôn rabiaq leq jah hadrah oh daq bèn 'mòh? ⁶ Mahaq pì hadrah ca dabau, èh 'ràng enh ngia ca mangai ùh tiaq Chuaq hadrah.

⁷ Jò pì hadrah ca dabau 'màng cô, aih pì khai ùh 'blêq, hagleq pì ùh chiùq dađeh 'bìq jỏng? Aih yi lem. ⁸ Mahaq pì raq ma broq ùh troq, pì raq ma jỏng, pì raq broq bìac cô ca oh daq pì!

⁹ Pì ma ùh 'nì 'bài mangai dù ùh jò leq jah mùt Diac Boc Plinh 'mòh? Apa q 'nùt dađeh, 'bài mangai tango anang, mangai waiq dua 'mù, mangai calô tango ca mangai calô, mangai cadrì tango ca mangai cadrì, ¹⁰ mangai atùng, mangai

✧ 5:13 5:13 RAH 13:5; 17:7; 19:19; 21:21; 22:21,24; 24:7.

loq ham, mangai bù bia, mangai loq hanip, mangai loq 'nùt, òi ùh jah mùt Diac Boc Plình. ¹¹ Adroi cô nèh, ta pì 'nah ngai hadai 'màng aih, mahaq canòm ca Chuaq Jêxu Crich, wa nhò Yiang Hadròih da Boc Plình bèn, èh pì jah 'nheo hreo, jah hadròih wa khi jah broq ta-atoq.

Chac Bèn Aih Chac Hamac da Chuaq

¹² Rìm biác au jah broq, mahaq ùh xài rìm biác òi i lòiq. Rìm biác au jah broq, mahaq au ùh òoiq biác cleq panan au. ¹³ Dahwèq caq òoiq ca cliac, cliac òoiq tah dahwèq caq, mahaq Boc Plình èh jah raliang cađac cliac wa dahwèq caq. Chuaq ùh broq loh chac hamac bèn òoiq tango anang, mahaq òoiq broq lem manoh Haq ma broq Chuaq da chac hamac. ¹⁴ Boc Plình khi broq Chuaq rih hlài 'màng leq, èh hadai yóc cwiang itai aih broq ca bèn rih hlài 'màng aih. ¹⁵ Pì ma ùh 'nì chac hamac dađeh aih phàn chac da Chuaq Jêxu Crich 'mòh? 'Màng aih bèn akhòh yóc phàn chac da Chuaq Jêxu Crich yùp pajùm ca chac da mangai tango yóc 'bac ùh? ¹⁶ Pì ma ùh loq mangai leq tango ca mangai tango yóc 'bac aih jah wia mòiq chac ti haq 'mòh? Ma jah 'màng aih Sech Hadròih khi doi: “Baiq ngai jah wia mòiq chac.” ✧ ¹⁷ Mahaq mangai leq pajùm ca Chuaq, aih jah mòiq manoh ca Haq.

¹⁸ Phai wia hangai ca biác tango anang, rìm tòi ma 'noi, aih tòi enh gùng ca chac, mahaq mangai leq tango anang, aih khi broq tòi ca chac hamac cla mangai aih. ¹⁹ Pì ma ùh loq chac dađeh aih hnem cùh waiq da Yiang Hadròih

✧ 6:16 6:16 BB 2:24.

'nang ôi ti pì 'mòh? Haq Yiang ma pì khoi nhàn yõc enh Boc Plình, 'màng aih pì pi xài da dađeh hòm. ²⁰ Ma jah 'màng aih Boc Plình khoi rõt pì canaq diq jaq, 'màng aih phai yõc chac hamac dađeh ðoìq padèch hiniq Boc Plình.

7

Bìac Ban Öng Mai

¹ Hatình trùh bàu pì khoi achìh ta thò bòch au: Bìac gu calô ùh enh yõc mai aih lem, ² mahaq ðoìq ùh hìaq broq tôiq tango anang, èh rìm ngai gu calô khòh i mai, rìm ngai gu cadrì khòh i öng. ³ Öng phai tiaq ngèh enh dèh manoh mai, mai hadai tiaq ngèh enh dèh manoh öng jò cùi ôi ti dabau. ⁴ Mai am cwìang ca öng jah wèq chac dađeh, öng hadai am cwìang ca mai jah wèq chac dađeh. ⁵ Apa q chòiq bìac caq ôi ti dabau, mahaq toq jò wa öng mai khoi mòiq manoh ôi ðò ðoìq lô bìac waiq khàn, khoi ca aih tawìh hlài ti dabau, yùq can kiac Satan padô 'nùt jò pì ùh nui pagàt dađeh. ⁶ Cô bìac au ca'naih broq ùh xài au thê broq. ⁷ Au enh rìm ngai diq, jah tiaq ca au, mahaq Boc Plình khoi hnhu am ca rìm ngai crài ca dabau, mangai cô 'màng cô jah bìac hnhu am 'màng cô, mangai tau jah bìac hnhu am 'màng tau.

⁸ Au pariaq 'bài mangai 'nhòq ta'nèp wa mangai hadrô tàng jah ôi troi au, aih lem. ⁹ Mahaq tàng pì ùh nui pagàt dađeh, èh yõc öng, yõc mai beq! Èh yõc öng, yõc mai aih yi lem ca chiùq ùnh büh cheo ta manoh loq ham ca tango anang.

Ranenh Öng Mai

¹⁰ Mahaq ca 'bài mangai khoi i öng, i mai, èh au, mahaq ùh xài au, aih Chuaq thê: Mai ùh jah cađac öng. ¹¹ Tàng broq 'màng aih, èh khòh òi 'màng aih, apaq yỏc öng 'noiq, loq phai hlài hatroq dèh ca öng. Öng hadai ùh jah cađac mai.

¹² Khoi èh ca 'bài mangai 'noiq, au doi, au, ùh xài Chuaq, tàng mangai leq i mai ùh tiaq Chuaq mahaq bùi manoh rìh dèh ti öng, èh apaq cađac dèh mai. ¹³ Khoi èh tàng mangai cadrì i öng ùh tiaq Chuaq mahaq bùi manoh rìh dèh ti mai, èh hadai apaq cađac dèh öng. ¹⁴ Ma jah 'màng aih tàng öng ùh tiaq Chuaq nhò mai tiaq èh jah 'ràng biac hadròih ca cadraq, tàng mai ùh tiaq Chuaq nhò öng tiaq èh jah 'ràng biac hadròih ca cadraq. Tàng ùh 'màng aih, con caiq da wa haq èh loh ùh xriu, mahaq manàiq wì haq i ta'nàih jah hadròih.

¹⁵ Mahaq tàng mangai ùh tiaq Chuaq enh talah, èh am talah, ta biac cô oh daq ùh broq tôiq cleq, mahaq Boc Plình khoi creo ca pì caq òi trong catèm. ¹⁶ Ma jah 'màng aih, ôi mangai broq mai, broq braiq ìh jah dèch dèh öng. Ôi mangai broq öng, broq braiq ìh jah dèch dèh mai.

¹⁷ Rìm ngai phai caq òi tiaq trong Chuaq khoi ràih am, wa tiaq troi Boc Plình khoi creo, aih raq biac au ma khoi hnài rìm Tagop Hadròih. ¹⁸ I mangai leq jò 'nhòq tiaq Chuaq khoi chiùq lè cat akia ùh? Wèq 'màng aih beq. Mangai leq 'nhòq cat akia, èh ùh thê cat akia. ¹⁹ Chiùq cat akia loq ùh chiùq cat akia ùh xài biac nhet. Biac ma nhet aih wèq bàu thê da Boc Plình. ²⁰ Mangai leq jò jah creo òi calõih leq, èh òi calõih aih raq.

²¹ Mangai 'nang broq hapõng dích jò Boc Plình creo, apaq lèt biac dađeh 'nang broq hapõng dích. Tàng pì jah claih enh broq hapõng dích, aih lem. ²² Ma jah 'màng aih mangai 'nang broq hapõng dích jò Boc Plình creo trùh ta Chuaq, aih mangai khi ùh tawac ùh pakènh òi ta Chuaq. Hadai 'màng aih, mangai leq khi ùh tawac pakènh jò Chuaq creo, èh broq hapõng dích Chuaq Jêxu Crich. ²³ Chuaq khi rôt pì dìq jaq canaq, ùh jah broq hapõng dích con mangai hòm. ²⁴ Ôi oh daq, mangai leq jò jah creo òi calõih leq, èh òi hloi calõih aih enh ngĩa Boc Plình.

²⁵ Anoi trùh biac 'bài mangai adrùh xriu, au ùh i nhàn bàu hnài leq enh Chuaq, mahaq biac cô au doi ca pì tiaq manoh hèm da au, ma jah 'mang aih nhò can xa-õch da Chuaq am au, èh pì jah canòm ca bàu aih. ²⁶ Taiq jò cô aih jò nan xa, tiaq manoh au hèm, pì ùh yõc mai, aih yì lem. ²⁷ Mahaq tàng mangai leq khi yõc mai, apaq chaq trong cađac dèh mai. Tàng 'nhòq i mai, apaq yõc mai. ²⁸ Mahaq tàng pì yõc mai, ùh broq tôiq cleq, wa tàng gu cadrì adrùh yõc õng, hadai ùh broq tôiq cleq. Mahaq wì haq jah xa bàc ta 'nhòng cô. Au enh ca pì jah claih ca biac aih.

²⁹ Ôi oh daq au enh doi ca pì 'màng cô: Bèn òi crõng taneh ùh dùnh. Pàng cô ta èh, mangai i mai hadai rìh tìah ca mangai 'nhòq i mai. ³⁰ Mangai 'nang hmoi phai rìh tìah ca mangai ùh hmoi, mangai 'nang bùi, phai rìh tìah ca mangai ùh bùi, mangai 'nang rôt phai rìh tìah ca mangai

ùh i cùng hang cleq. ³¹ Mangai ma i cùng hang crông taneh cô, hadai rìh tiàh ca mangai ùh i, ma jah 'mang aih cùng hang crông taneh cô èh cwa cađac.

³² 'Màng aih, au enh pì ùh hìaq ep lo bìac cleq, mangai leq ùh i ca mai èh jah lo bìac Chuaq, wa chaq trong lem manoh Chuaq. ³³ Mahaq mangai khoi yỏc mai, èh ep lo bìac crông taneh cô, chaq trong lem manoh mai haq, ma jah 'màng aih manoh wì khoi lah baiq. ³⁴ Gu cadrì ùh i ca ổng wa gu adrùh xriu èh jah patìh bìac Chuaq, jah am dèh 'nhòng rìh chac hamac wa mahua yiang, mahaq mangai leq i ổng ep lo bìac crông taneh cô, chaq trong lem manoh ổng haq. ³⁵ Au anoi bìac cô i lòiđ ca pì, aih ùh xài òđiđ khech tạt pì, mahaq ajèn 'ràng pì tiaq ranenh troq, waq ca ùh hìaq axong manoh òđiđ broq bìac Chuaq.

³⁶ Tàng mangai gu calô leq hnoq dađeh broq pi dai troq ca mangai jap bàu yỏc, wa ùh nui pagàt dađeh hòm, èh wa haq enh ta'nèp, ta'nèp beq, bìac cô ùh broq tôiđ cleq. ³⁷ Mahaq tàng mangai leq jah broq tiaq dèh manoh ùh nhet ca ta'nèp, èh haq loq pagàt dađeh, haq broq lem. ³⁸ 'Màng aih, ta'nèp xỏc lem, tàng mangai leq ùh ta'nèp, yi lem hòm.

³⁹ Ổng ỏi rìh pàng leq, èh mai phai cật cajap dèh ca ổng pàng aih. Tàng ổng cachìt, mai jah ca'naih, enh yỏc ổng leq yi khòh, mahaq phai tiaq manoh enh da Chuaq. ⁴⁰ Mahaq tiaq manoh au, tàng ỏi 'màng aih, èh yi lem. Jò au hnài bàu cô hadai i Yiang Hadròih da Boc Pình ỏi ti au.

8

Ngè Tadreo ca Dua 'Mù

¹ Bìac dahwèq tadreo ca dua 'mù, bèn loq rìm ngai i bìac 'nì loq, mahaq bìac 'nì loq broq mangai loq catèh, mahaq can loq waq jah parông mangai. ² Tàng i mangai leq xoh dađeh loq, mangai aih raq ma 'nhòq loq bìac haq ma nhet ca loq. ³ Mahaq tàng mangai leq loq waq ca Boc Plình, èh Boc Plình canao loq ca mangai aih.

⁴ Bìac caq ngè tadreo ca dua 'mù, bèn loq dua 'mù ta crông taneh aih ùh loh cleq, toq i mòiq Boc Plình raq. ⁵ 'Nhac ca wì doi i bàc yiang òi ta plình loq òi ta crông taneh, ⁶ mahaq phàn da bèn, i mòiq toq Boc Plình raq, aih Chuaq Baq, rìm ngè bìac òiq Haq broq loh wa bèn rìh ca Haq; wa i mòiq toq Chuaq Jêxu Crich raq, rìm ngè òiq nhò Haq men jah i, wa bèn hadai rìh nhò Haq.

⁷ Mahaq ùh xài rìm ngai òiq 'nì loq 'màng aih, i 'nah ngai trùh manàiq xôq òi hèm ca bìac dua 'mù troi enh adroi. Jò caq ngè tadreo ca dua 'mù, manoh loq da wì xôq ùuq èh broq ca manoh wì haq ùh hadròih. ⁸ Mahaq dahwèq caq ùh broq ca bèn jah lem enh ngìa ca Boc Plình. Tàng bèn ùh caq, ùh hìaq troq cleq; bèn caq èh hadai ùh i lòiq cleq ca bèn.

⁹ Mahaq ep ngan kenh, apaq òòiq bìac ùh tawac ùh pakènh da pì broq ca 'bài mangai 'biaq manoh lùì catòih cro. ¹⁰ Ma jah 'mang aih tàng mangai i manoh loq ùuq hnoq pì, mangai 'nì loq ha'ngui acaq ta hnem tadreo ca dua 'mù, èh ma ùh joq mangai aih khoi parông haq caq ngè

tadreo ca dua 'mù 'mòh? ¹¹ 'Màng aih biac 'nì loq da pì khoi bahnhung đac mangai iuq, aih mangai Chuaq Jêxu Crich khoi cachit thai ca haq. ¹² 'Màng aih jò pì broq tôiq dèh ca oh daq, broq ca manoh loq lùì 'biaq da wì haq loh habau, aih pì hadai khoi i tôiq ca Chuaq Crich. ¹³ 'Màng aih èh tàng dahwèq caq broq ca oh daq au catõih cro, au ùh jò leq caq jam òoiq ùh broq ca oh daq au catõih cro.

9

Cwìang da Mangai Sùq Đô Chuaq

¹ Au ùh xài jah ùh tawac ùh pakènh 'mòh? Au ùh xài mangai sùq đô 'mòh? Ùh xài au khoi hnoq Chuaq Jêxu 'mòh? Oh daq ma ùh xài biac broq da au ma khoi jah òi ta Chuaq 'mòh? ² Tàng ca mangai 'noiç ùh nhàn au mangai sùq đô, èh pì xôq loq au mangai sùq đô am ca pì, ma jah 'màng aih cla pì teo patô ma ro au broq sùq đô joq 'nàng da Chuaq.

³ Jò i mangai takian au, cô bàu au capoch palem ca dađeh: ⁴ Nhèn ùh i ca cwìang caq, ôq 'mòh? ⁵ Nhèn ma ùh i ca cwìang yõc mòiq ngai con caiç Chuaq broq mai òoiq lam tiaq nhèn, tiaç ca sùq đô ma 'noiç, troi wì oh da Chuaq wa Sêpha 'mòh? ⁶ Loq toq au wa 'Ba-na-ba raq ep abroq men i dahwèq caq?

⁷ I ca mangai linh leq lam tajêh ma ùh jah cùng baha ùh? I ca mangai leq pit long nho mahaq ùh caq plì aih ùh? I ca mangai leq ban bubi loq 'bo ma ùh yõc sùà òoiq ban dađeh ùh? ⁸ Au i anoi hlài ca pì bàu aih tiaq manoh con mangai, loq

ajôq Sech Ranenh da Boc Plình khoi hnài 'màng aih? ⁹ Ma jah 'màng aih Sech Ranenh Môise i achih: “Ùh jah xrôq hacùng 'bo jò haq 'nang len 'mau.” ☆ 'Màng aih Boc Plình lo ca 'bo 'mòh? ¹⁰ Loq Boc Plình doi òi q ca bàu aih taiq bèn? Joq taiq bèn jah i bàu achih aih: Taiq mangai broq caq, haq i manoh ngèh gòm wa mangai len 'mau i manoh ngèh gòm lah axong phàn 'mau. ¹¹ Tàng nhèn rai hiniq hadròih am ca oh daq, èh nhèn gat hlài dahwèq enh pì, aih ma ùh troq 'mòh? ¹² Mangai 'noi q i cwiang broq 'màng aih ca pì, nhèn ùh i 'mòh?

Nhèn ùh yôc cwiang cô, mahaq nhèn chiùq òi q rìm biac òi q ùh hiaq broq tât khech Bàu Lem da Chuaq Jêxu Crich.

¹³ Oh daq ma ùh loq, mangai leq patih ta hnem cùh waiq èh nhàn dahwèq caq enh hnem cùh waiq, mangai leq ma patih nòi ca'bông tadreo èh jah dahwèq caq nòi ca'bông cùh waiq 'mòh? ¹⁴ Hadai 'màng aih Chuaq khoi thê: “Mangai leq anoi hnài Bàu Lem èh jah ban rìh xam Bàu Lem.”

¹⁵ Mahaq au ùh broq tiaq trong aih, hadai ùh xài au achih thò cô òi q bòch waq ca jah 'màng aih. Au tha cachit yi hnao ca biac catèh da au aih loh 'ngwan. ¹⁶ Tàng au anoi hnài Bàu Lem au ùh i ca cleq òi q ca au catèh, ma jah 'màng aih au ep anoi hnài Bàu Lem, mahaq nan xa ca au tàng au ùh anoi hnài Bàu Lem. ¹⁷ Mahaq tàng au bùi manoh broq biac cô, èh au jah biac baha. Tàng au ùh enh broq, èh biac aih xôq jao am ca au broq. ¹⁸ 'Màng aih èh biac baha da au aih

☆ 9:9 9:9 RAH 25:4.

cacleq? Aih jò au anoi hnài Bàu Lem, au ùh nhàn 'bac baha, wa ùh yỏc cwìang lòiq cleq da mangai anoi hnài Bàu Lem.

¹⁹ 'Nhac ca au ùh broq hapỏng ca mangai leq, mahaq au bùi manoh broq hapỏng ca rìm ngai, waq ca jah dẻch yi bẻc ngai 'rẻng wì trủh ta Chuaq Jẻxu Crich. ²⁰ Jò au ỏi ti wì mangai Yothaiq, au hadai tẻah ca mangai Yothaiq đỏiq jah dẻch 'rẻng wì trủh ta Chuaq. Ti mangai rẻh enh 'neq ca Ranenh, au hadai rẻh tẻah ca mangai enh 'neq ca Ranenh đỏiq au jah dẻch wì. ²¹ Jò au ỏi ti wì mangai ùh i tiaq ranenh, au hadai rẻh tẻah ca mangai ùh tiaq ranenh, ùh xài au rẻh ùh i ca ranenh da Boc Plẻnh, ma jah 'mẻng aih au i ranenh da Chuaq Jẻxu Crich, waq ca jah dẻch mangai ùh i tiaq ranenh. ²² Ỏi ta mangai ùuq manoh hẻm, au hadai broq dađẻh tẻah ca mangai ùuq manoh hẻm đỏiq jah dẻch wì haq. Au broq dađẻh tẻah ca wì ta rìm trong đỏiq jah dẻch 'nah ngai. ²³ Rìm bẻac au broq, aih broq ca Bàu Lem đỏiq au hadai jah i phẻn pajủm tẻ pẻ bẻac xỏq ramỏt ta Bàu Lem.

²⁴ Pẻ ma ùh 'nẻ, wì cadầu ca thẻ i bẻc ngai, mahaq mỏiq ngai raq ma jah bẻac baha 'mỏh? 'Mẻng aih cadầu oq waq ca jah bẻac baha aih. ²⁵ Dẻq ca 'bẻi mangai cadầu thẻ baxẻm ep axẻm dẻh chac hamac. Wì haq broq 'mẻng aih đỏiq ta'mẻaq yỏc cadoh ta'blẻq ma hủ hnhung, mahaq da bẻn broq 'mẻng cỏ đỏiq nhẻn yỏc cadoh ta'blẻq ùh jỏ leq hủ hnhung. ²⁶ Phẻn au, au cadầu ca thẻ ùh xài au cadầu liq, au jẻh ùh xài au jẻh cayeo. ²⁷ Mahaq au axẻm dẻh chac hamac au

dìq jaq thê haq phai iu tiaq, yùq atìq ca au anoi hnài ca mangai 'noiç, èh cla au 'bìq cađac dađeh.

10

Bàu Pa'yèp Biac Cùh Waiq Dua 'Mù

¹ Ôi oh daq au enh pì hmàng hlài boc yaq bèn dìq dõng khoi jah òi enh 'neq ca yùc, wa dìq dõng hadai khoi lah lam pagat diac raxìq, ² Dìq dõng khoi canòm ca hiniq Môise broq 'baptem ta yùc wa ta diac raxìq, ³ Dìq dõng khoi caq dahwèq caq hadròih, ⁴ wa dìq dõng khoi ôq diac hadròih. Ma jah 'màng aih wì haq khoi ôq diac enh Hmu Talach hadròih lam tiaq wì haq. Hmu Talach aih raq Chuaq Jêxu Crich. ⁵ Mahaq i bəc ngai boc yaq bèn ùh lem manoh Boc Plình, taiq 'màng aih wì haq khoi cachit ta braih càn.

⁶ Dìq biac cô jah wìa mòiq 'bõi hõc ðòiq pa'yèp adroi ca bèn, apaq ham enh ca biac dù troi wì haq. ⁷ Hadai ùh jah cùh waiq dua 'mù tìah ca 'nah ngai, tìah ca Sech Hadròih khoi achih: "Mangai jàn cô ha'ngui acaq ôq khoi èh yòng pagôq racaih."✧ ⁸ Bèn hadai ùh jah tango anang troi i 'nah ngai òi ta wì haq khoi broq manhài trài, taiq biac aih ta mòiq hì i 23.000 ngai cachit. ⁹ Bèn hadai ùh jah thù Chuaq Jêxu Crich tìah ca i 'nah ngai òi ta wì haq thù Chuaq ma jah 'bìq bìh cap cachit. ¹⁰ Bèn hadai ùh jah mamùc mamac ca Chuaq tìah ca wì haq i 'nah ngai mamùc mamac, ma jah taiq 'màng aih 'bình plình da can cachit jêh đac.

✧ **10:7** 10:7 LEA 32:6.

11 Dìq bìac aih khoi trùh ca wì haq òiđiq broq mòiq 'bôi hóc wa hadai khoi achìh hlài òiđiq broq dua pa'yèp adroi ca bèn, mangai ma đàng rìh ta 'nhòng ma atiq lùch cô. 12 'Màng aih èh, mangai leq xoh dađeh yòng cajap, ngan oq èh loq tacro. 13 Bìac padô 'nùt trùh ca pì ùh i ca bìac padô 'nùt leq ma yi dôch ca padren con mangai, mahaq Boc Plình wèq dèh bàu, Haq ùh òiđiq ca pì 'bìq padô 'nùt yi dôch dèh ca padren cla, mahaq ta jò 'bìq padô 'nùt, Haq jah pèh trong am ca pì òiđiq pì nui chiuq.

14 'Màng aih ôi oh daq au ma loq waq, phai wia hangai ca bìac cùh waiq dua 'mù. 15 Au doi ca pì tìah ca doi ca mangai khôn rabiqa, phai haboq bìac au ma doi. 16 Doi chrǒng hiniang hadròih bèn manè apôi ma ùh xài doi chrǒng bèn khoi ôq pajùm mahem Chuaq Jêxu Crich 'mòh? 'Benh bèn ma goh ùh xài 'benh bèn khoi caq pajùm chac hamac Chuaq Jêxu Crich 'mòh? 17 Taiq i mòiq toq 'benh raq, 'nhac ca bèn bàc ngai hadai mòiq chac, ma jah 'màng aih òiđiq đǒng ca bèn pajùm mòiq toq 'benh.

18 Ngan mangai Yothaiq beq! Aih 'bài mangai khoi caq jam tadreo, ma ùh xài khoi alùh ca ca'bǒng tadreo 'mòh? 19 Gleq au ma capoch 'màng aih? Ma jah 'màng aih ngè tadreo ca dua 'mù aih cacleq loq dua 'mù aih cacleq? 20 Aih òiđiq ùh loh cleq. Wì tadreo jam ca dua 'mù, aih wì tadreo ca can kiac, ùh xài tadreo ca Boc Plình. Au ùh enh pì broq cleq pajùm ti can kiac. 21 Pì ùh jah ôq doi chrǒng da Chuaq, khoi èh ôq doi chrǒng da 'bài can kiac hòm. Pì ùh khòh caq

pajùm ca'bông ti Chuaq wa caq pajùm ca'bông ti 'bài can kiac. ²² Bèn enh broq ðoìq Chuaq tarènh ùh? Bèn ma yi dèh ca Haq 'mòh?

²³ Rìm biac ðìq jah broq, mahaq ùh xài rìm biac ðìq i lòiq, rìm biac ðìq jah broq, mahaq ùh xài rìm biac ðìq broq ca bèn yòng cajap. ²⁴ Apa q chaq lòiq ca dađeh, mahaq khòh chaq lòiq ca mangai 'noi q.

²⁵ Jam ma tech ta chòq pì jah caq, mahaq apa q bòch cleq ðoìq dèh manoh loq ùh hìaq ra'ngòt, ²⁶ ma jah 'màng aih, “Crống tanèh wa rìm hiniq ma òi ta crống tanèh, ðìq hiniq aih biac da Chuaq.”✧

²⁷ Tàng i mangai ùh tiaq Chuaq adràc pì lam caq, wa pì enh lam, èh khòh caq ðoìq ðìq nè ma khi ðon ta ca'bông apa q bòch cleq ðoìq manoh loq, ùh hìaq lèt. ²⁸ Mahaq tàng i mangai doi cô nè tadreo, èh pì ùh khòh caq taiq mangai aih khi am loq adroi wa hadai taiq manoh loq da haq, ²⁹ ùh xài manoh loq da pì mahaq manoh loq da mangai aih. Hagleq biac ùh tawac da au ma jah 'biq manoh loq da mangai 'noi q hadrah? ³⁰ Tàng au manè apôi Boc Plình khi èh caq, èh gleq au ma òi 'biq trech taiq dahwèq caq au khi manè apôi?

³¹ 'Màng aih èh 'nhac pì caq, pì ôq loq broq biac cleq, xòq khòh broq ðoìq padèch hiniq Chuaq. ³² Apa q broq ca mangai Yothaiq, mangai Hilap loq Tagop Hadròih da Boc Plình 'biq git 'bôn. ³³ Broq troi au beq, ran broq lem manoh rìm ngai ta rìm biac, ùh chaq lòiq ca dađeh,

✧ **10:26** 10:26 BCP 24:1.

mahaq chaq lòiq ca bàc ngai òòiq wì haq jah dèch.

11

¹ Tiaq dua au oq, tiah ca au khoi tiaq dua Chuaq Jêxu Crich.

Bìac Cùh Waiq

² Au manè apôi oh daq taiq pì hmàng au wa wèq ta manoh òiq òng bàu hnài ma au 'ràng am ca pì. ³ Mahaq au enh pì loq Chuaq Jêxu Crich broq gàu da òiq gu calô, gu calô broq gàu da gu cadrì wa Boc Plình broq gàu da Chuaq Jêxu Crich.

⁴ Rìm ngai gu calô jò waiq khàn, loq jò anoi hnài bàu Chuaq, tàng côi mù, aih khoi broq camaih dèh ca gàu. ⁵ Mahaq tàng gu cadrì jò waiq khàn, loq jò anoi hlài bàu Chuaq, haq ùh côi mù, aih haq broq camaih dèh ca gàu, èh bu dàng haq khoi coih xác gàu. ⁶ Ma jah 'màng aih tàng gu cadrì ùh waq côi mù, èh got òng xác loq coih xác gàu beq. Mahaq tàng gu cadrì ngan biac got xác gàu broq ca haq camaih, èh côi mù beq.

⁷ Mahaq mangai calô dua 'mù 'ngah 'ngai da Boc Plình, taiq 'màng aih wì ùh khòh côi mù; mahaq mangai cadrì 'ngah 'ngai da gu calô. ⁸ Ma jah 'màng aih gu calô ùh xài broq loh enh con cadrì mahaq gu cadrì broq loh enh mangai calô.

⁹ Taiq 'màng aih gu calô ùh xài broq loh am ca gu cadrì, mahaq gu cadrì broq loh am ca gu calô.

¹⁰ Taiq tiah ca 'bài 'bình plình iu tiaq Boc Plình, mangai cadrì ep côi mù òòiq patô haq loq iu tiaq dèh òng haq. ¹¹ Mahaq òi ta Chuaq gu calô hadai nhet ca gu cadrì, wa gu cadrì hadai nhet ca gu

calô, ¹² Ma jah 'màng aih gu cadri jah broq loh enh gu calô, èh atiq ca aih gu calô hadai nhò gu cadri xa-ông, wa diq đổng loh enh Boc Plinh.

¹³ Cla pì phai haboq biac cô beq: Jò gu cadri waiq khàn ca Boc Plinh, tàng haq ùh côi mù, aih troq ùh? ¹⁴ I joq manoh con mangai khi loq đeh, èh tàng gu calô đòiq xác yôh, aih cla to broq camaih ca đadèh 'mòh? ¹⁵ Mahaq tàng gu cadri đòiq xác yôh, aih 'ngah 'ngai da haq, taiq xác yôh khi jah am ca haq bu dảng mù côi agàu. ¹⁶ Mahaq tàng mangai leq enh tarahen ca biac cô, èh nhèn ùh i ca ranenh ma 'noiq, wa rìm Tagop Hadròih da Boc Plinh diq broq 'màng cô.

Biac Broq Lè Hiniang Hadròih

¹⁷ Mahaq i biac ma 'noiq au ùh manè apôi pì, ma jah 'màng aih jò pì tagop ùh broq cajap ca pì mahaq broq raliang tam. ¹⁸ I mangai doi ca au, jò pì tagop pì lah axong dabau. Au lùì mòi q 'nah bàu cô. ¹⁹ Taiq joq phai i biac talah 'màng aih ta'ne pì đòiq jah loq mangai joq 'nàng wa mangai ùh joq 'nàng. ²⁰ Jò pì tagop pajùm, aih ùh xài pì broq lè caq Hiniang Hadròih da Chuaq, ²¹ ma jah 'màng aih jò caq pua pajùm, 'nah 'ngai caq adroi phàn da haq, taiq 'màng aih i 'nah ngai pangot, 'nah ngai panàc loh ca bù. ²² Pì ùh i dèh ca hnem đòiq caq, ôq 'mòh? Loq pì khìn Tagop Hadròih da Boc Plinh wa ngan mangai pa ùh loh cleq? Au capoch 'màng leq ca pì cô èh? Au i khòh manè pì ùh? ùh! Au ùh manè pì biac cô.

²³ Ma jah 'màng aih biac au khi nhàn enh Chuaq, au anoi hlài ca pì, aih mang wì ma rùp Chuaq Jêxu, Haq yóc 'benh, ²⁴ manè apôi, hi khi

goh axong, Haq doi: “Cô chac Au ma cachit thai ca pì, pì phai broq biac cô ðoìq hmàng ca Au.”
²⁵ Hadai 'màng aih jò khoi ca acaq daxèq, Haq yõc doi chrõng, doi: “Doi chrõng cô wêh jao ma neo ta mahem Au. Rìm yàng pì ôq phai broq 'màng cô ðoìq hmàng ca Au.”
²⁶ Ma jah 'màng aih rìm yàng pì caq 'benh wa ôq doi chrõng cô, pì anoi 'noh biac cachit da Chuaq trùh jò Haq trùh.

²⁷ 'Màng aih èh, mangai leq ùh tajì ma caq 'benh wa ôq doi chrõng da Chuaq èh i tôiq ca chac wa mahem da Chuaq.
²⁸ Rìm ngai ep haboq dađeh jò caq 'benh, wa ôq chrõng cô.
²⁹ Ma jah 'màng aih mangai leq caq loq ôq ma ùh hèm ngan canao loq ca chac Chuaq, aih haq caq wa ôq biac hadrah ca dađeh.
³⁰ Taiq 'màng aih ta pì i bàc ngai ùh hrõc, tagah, wa i 'nah 'ngai khoi cachit.
³¹ Mahaq tàng cla bèn khoi haboq dađeh, èh bèn ùh hìaq 'bìq hadrah.
³² Mahaq jò bèn 'bìq Chuaq hadrah ðoìq baxa hnài bèn, èh bèn ùh hìaq 'bìq hadrah baxa pajùm ca crõng taneh.

³³ 'Màng aih èh ôi oh daq da au, jò tagop broq lè hiniang hadròih, ep gòm dabau.
³⁴ Tàng i mangai leq pangot, caq dèh ta hnem hòiq beq, waq ca oh daq tagop ùh hìaq 'bìq hadrah.

Biac ma 'noiq, gòm au trùh, hi au ta'mroq hlài oq.

12

Bìac Hnhu Am da Yiang Hadròih

¹ Ôi oh daq! Au ùh enh pì ùh loq ca biac hnhu am da Yang Hadròih.
² Oh daq loq jò pì ma 'nhòq

tiaq Chuaq pì khoi 'bìq 'nong tiaq 'bài dua 'mù làu hi mac ca manoh pì enh waq. ³ Taiq 'màng aih au enh pì loq ùh i ca mangai leq i Yiang Hadròih da Boc Plinh ma hanip doi: Chuaq Jêxu đàng ca 'bìq waiq hanip. Tàng ùh i ca Yiang Hadròih hadai ùh i ca mangai leq padèch doi Chuaq Jêxu, Haq Chuaq.

⁴ I bàc biác hnhu am enh Yiang Hadròih crài ca dabau, mahaq mòi q toq Yiang Hadròih raq. ⁵ I bàc biác patìh crài ca dabau mahaq i mòi q toq Chuaq raq. ⁶ I bàc biác broq crài ca dabau mahaq i mòi q toq Boc Plinh raq, Haq broq rìm biác ta rìm ngai.

⁷ Rìm ngai jah hnhu am mahno loh crài ca dabau enh Yiang Hadròih aih đòiq jah i lòi q pajùm. ⁸ Mangai cô jah Yiang Hadròih hnhu am bàu capoch khôn rabiaq, mangai 'noi q hadai nhò mòi q Yiang Hadròih aih hnhu am biác 'nì loq ro rang. ⁹ Mangai 'noi q hòm hadai nhò mòi q Yiang Hadròih jah manoh lùì, mangai 'noi q hòm jah biác hnhu am broq brêh ca mangai ùh hróc hadai nhò mòi q Yiang Hadròih, ¹⁰ 'nah ngai broq biác halac, 'nah ngai capoch bàu thai Boc Plinh, 'nah 'ngai jah canao loq achùa ta'ne bàu da Yiang Hadròih wa bàu da can kiác, mangai 'noi q jah capoch bàu halac, èh mangai 'noi q jah anoi paro hlài bàu capoch halac aih. ¹¹ Dì q đống biác hnhu am aih nhò mòi q Yiang Hadròih broq. Haq axong ca rìm ngai tiaq dèh manoh enh da Haq.

Mòi q Toq Chac Hamac

¹² Ma jah 'màng aih tìah ca mòi q toq chac mahaq i bàc phàn, mahaq òiq ca phàn chac

'nhac bàc, mahaq pajùm mòiq chac. Chuaq Jêxu Crich hadai 'màng aih. ¹³ Ma jah 'màng aih pajùm ta mòiq Yiang Hadròih ma bèn khoi chiuq 'baptem òiđi pajùm mùt ta mòiq toq chac - 'nhac mangai Yothaiq, mangai Hilap, mangai hapõng, loq mangai ùh tawac ùh pakèngh - òiđi đõng jah nhàn yõc pajùm mòiq Yiang Hadròih. ¹⁴ Ma jah 'màng aih chac hamac ùh xài mòiq phàn chac mahaq bàc phàn.

¹⁵ Tàng jèngh doi: “Taiq au ùh xài tì ma jah au ùh òi ta chac hamac,” i joq taiq doi 'màng aih èh jèngh ùh òi ta chac hamac 'mòh? ¹⁶ Tàng don doi: “Taiq au ùh xài mat, au ùh òi ta chac hamac cô,” i joq taiq doi 'màng aih èh don ùh òi ta chac hamac 'mòh? ¹⁷ Tàng òiđi đõng ca chac aih mat, èh tàng xam ti leq? Tàng òiđi đõng don, èh xua 'màng leq? ¹⁸ Mahaq Boc Plình khoi padon rìm phàn chac òi ta chac hamac tiaq manoh enh Haq. ¹⁹ Mahaq tàng chac òiđi mòiq phàn hêq, èh chac òi aleq? ²⁰ Mahaq 'màng aih 'nhac ca bàc phàn chac, mahaq mòiq toq chac raq.

²¹ Mat ùh jah doi ca tì: “Au ùh nhet ca gè”; gàu hadai ùh jah doi ca jèngh, “Au ùh nhet ca gè.” ²² Mahaq 'bài phàn chac leq ma ngan tìah ca iuq òi ta chac, èh 'bài phàn aih raq ma nhet ca i. ²³ 'Bài phàn chac leq hnoq tìah ùh dai nhet ta chac, èh 'bài phàn aih raq bèn ep padèch yi bàc, wa 'bài phàn leq bèn 'biaq hèm trùh, èh 'bài phàn aih raq bèn ep hèm trùh yi bàc. ²⁴ Khoi èh 'bài phàn leq ma khoi jah padèch, èh pi ep ngan trùh hòm. Mahaq Boc Plình khoi palaoq chac hamac òiđi ca phàn chac leq ma hamoq, èh jah padèch

haq yi hnao, ²⁵ òiđiđ ùh i ca biác talah ta chac hamac, mahaq ðiđ phàn chac phai loq hèm trùh ca dabau, wèq ban dabau. ²⁶ Tàng i mòiq phàn chac leq loh ca jìq xa, èh 'bài phàn ma 'noiđ hadai jìq xa. Tàng mòiq phàn chac leq jah padèch, èh 'bài phàn chac ma 'noiđ jah lem bùi.

²⁷ Màng aih, oh ðaq chac da Chuađ Jêxu Crich, wa mòiq ngai mòiq phàn da 'bài chac hamac aih. ²⁸ Boc Plình khoi brođ ỏi ta Tagop Hadròih, adroi aih mangai sùđ ðô, ma baiđ aih mangai capoch thai Boc Plình, ma piđ aih thài hnài, ma pôn aih mangai brođ biác halac, hi khoi trùh biác hnhu am brođ brêh ca mangai ùh hróc, mangai jùp ðô, mangai wèq cwìang, wa mangai capoch bàu halac. ²⁹ 'Màng aih ðiđ ðống aih mangai sùđ ðô 'mòh? ðiđ ðống aih mangai capoch thai Boc Plình 'mòh? ðiđ ðống thài hnài loq ðiđ ðống jah brođ biác halac 'mòh? ³⁰ ðiđ ðống jah i biác hnhu am òiđiđ brođ brêh 'mòh? ðiđ ðống loq capoch bàu halac loq anoi hlài bàu capoch halac aih doi cleđ 'mòh? ³¹ Pì phai loq ngèh enh biác hnhu am ma yi nhet.

Manàiđ au patô ca pì mòiq tođ trong ma yi lem.

13

Can Loq Wađ

¹ 'Nhac ca au loq capoch bàc bàu da con mangai wa bàu da 'bình plình, mahaq au ùh i ca can loq wađ, èh au tìah ca atêh chình ta hatùđ ca dabau tagrùang tagroiđ, ² 'Nhac ca au jah biác hnhu am brođ mangai capoch thai Boc Plình wa 'nì loq ðống ðiđ rìm biác halac halùai, biác 'nì

loq ro 'ràng, wa 'nhac ca au i manoh lùì nui axìch ca wang, mahaq au ùh i ca can loq waq, èh au xôq ùh loh cleq! ³ 'Nhac ca au axong dìq cùng hang au ca mangai pa, wa cađac dèh chac cla chiùq bùh ta ùnh, mahaq au ùh i ca can loq waq, èh hadai ùh lòiq cleq ca au.

⁴ Can loq waq aih nui chiùq àt; can loq waq aih loq waq ca mangai 'noi; can loq waq ùh tagit ca dabau, ùh catèh, ùh padèch dađeh, ⁵ ùh broq biac ma ùh troq, ùh hèm toq ca dađeh, ùh loh nòih ca wì, ùh atep wê biac dù, ⁶ ùh bùi ca biac ùh troq, mahaq bùi ta biac joq 'nàng; ⁷ loq ta'nhùa rìm biac, lùì rìm biac, gòm ngèh rìm biac, dràng àt rìm biac.

⁸ Can loq waq ùh i jò leq dìq, biac capoch thai Boc Plình èh loq dìq, biac capoch bàu halac èh jah hêq, wa biac hnhu am 'nì loq ro rang èh pi i hòim. ⁹ Ma jah 'mang aih bèn 'nì loq 'nhòq tôm gêh, capoch bàu thai Boc Plình hadai 'nhòq tôm gêh. ¹⁰ Mahaq jò biac gêh lem trùh, èh biac ùh gêh lem pi i hòim. ¹¹ Jò au òi 'yoh, au capoch tìah ca con 'yoh, au hèm tìah ca con 'yoh, hatình tìah ca con 'yoh; mahaq jò au khoi wìa mangai càn, au cađac biac troi con 'yoh. ¹² Ma jah 'màng aih manàiq cô bèn hnoq ùh dai ro, bu dàng ngan ta gùang; trùh hì aih bèn jah hnoq ro rang tôm gêh; manàiq au 'nì loq bu mòiq phàn, mahaq trùh jò aih au loq đống dìq tìah ca Chuaq ma 'nì loq ca au.

¹³ 'Màng aih, manàiq cô i piq biac ma nhet ca i: Manoh lùì, biac ngèh gòm, wa can loq waq, mahaq biac ma yi càn đống, aih can loq waq.

14

Bìac Hnhu Am da Yiang Hadròih

¹ Phai loq enh can loq waq, phai ngèh ùac ca bìac hnhu am da Yiang Hadròih, yi hnao hòmh aih bìac hnhu am loq capoch bàu thai Boc Plinh. ² Ma jah 'màng aih mangai capoch bàu halac ùh xài anoi tùang ca mangai, mahaq anoi tùang ca Boc Plinh, 'màng aih ùh i ca mangai leq loq mangai aih capoch cleq, aih haq nhò Yiang Hadròih capoch bìac halac halùai. ³ Mahaq bàu capoch thai Boc Plinh aih anoi hlài ca con mangai òiđiq jah pa'nhrang yòng, jah parông wa jah alòng. ⁴ Mangai capoch bàu halac toq pa'nhrang dađeh, mahaq mangai capoch bàu thai Boc Plinh pa'nhrang Tagop Hadròih. ⁵ Au ùac enh òiđiq ca pì capoch bàu halac, mahaq ma yi hnao aih au enh pì capoch thai Boc Plinh. Mangai capoch thai Boc Plinh yi nhet ca mangai capoch bàu halac ma ùh anoi paro òiđiq jah pa'nhrang Tagop Hadròih.

⁶ Ôi oh daq, tàng au trùh hmàih ca pì ma au ùh capoch bàu mahno enh Chuaq, bàu 'nì loq ro rang, bàu capoch thai Boc Plinh loq bàu hnài, mahaq au capoch bàu halac, èh i lòiq cleq ca pì ùh? ⁷ Hadaì 'màng aih jò 'bài ranac troi chình cala loq broc jò haq atêh, tàng ùh jah hadro atêh haq, èh broq 'màng leq bèn ma canao loq aih 'nang broq atêh cleq? ⁸ Tàng wì ùh hadro jah bàu ken èh broq 'màng leq wì ma loq ca jò leq padon lam tajêh? ⁹ Pì hadaì, jò capoch bàu halac, pì capoch bàu ùh ro, broq 'màng leq ma loq tàng pì capoch cleq, 'màng aih pì capoch khi 'ngwan!
¹⁰ Ta crống taneh i bàc bàu capoch, mahaq ùh i

ca bàu capoch leq ma ùh i ca hiniq. ¹¹ 'Màng aih tàng au ùh 'nì tàng bàu capoch da mangai ma capoch ca au, èh au jah tìah mangai enh Diac 'noiç ca mangai aih, mangai aih hadai tìah ca mangai jàn 'noiç ca au. ¹² Hadai 'màng aih, pì ùac enh ti chaq bìac hnhu am da Yiang Hadròih, èh phai òiç ca padren ti chaq òoiç pa'nhrang Tagop Hadròih.

¹³ 'Màng aih èh, mangai capoch bàu halac ep waiç khàn òoiç jah anoi paro hlài ca mangai 'noiç bàu haq ma capoch aih. ¹⁴ Tàng au waiç khàn capoch bàu halac, aih au waiç khàn xam yiang, mahaq manoh hèm cla au ùh loq tàng. ¹⁵ 'Màng aih èh au broç cleq? Au waiç khàn xam yiang au wa hadai waiç khàn xam manoh hèm cla au hòm. Au jah calêu xam yiang au, hadai calêu xam manoh hèm cla au hòm. ¹⁶ Tàng pì toq manè apôi Chuaq xam yiang pì, èh broç 'màng leq mangai 'noiç wì ma wiang doi, "Amen" pajùm ti bàu manè apôi ti pì, ma jah 'màng aih wì ùh 'nì tàng pì capoch cleq, ¹⁷ 'nhac ca bàu manè apôi pì òiç jaq lem jiang, mahaq ùh pa'nhrang mangai 'noiç.

¹⁸ Manè apôi Chuaq au capoch bàu halac yi bàc òiç òng ca pì, ¹⁹ mahaq ta Tagop Hadròih au tha capoch padam bàu xam bàu mangai 'noiç loq tàng òoiç hnài wì, yi hnao ca au capoch 10.000 bàu halac.

²⁰ Ôi oh òaq apaç hèm tìah ca wì 'yoh, mahaq bìac dù èh tìah ca wì 'yoh beq, ep yòng càn ta bìac 'nì loq. ²¹ Ta Sech Ranenh i achih, Chuaq doi:

"Au nhò 'bài mangai capoch bàu jàn 'noiç

wa yỏc hacùng mangai jàn 'noiq
 ðoìq anoi ca mangai jàn cô,
 mahaq 'nhac ca 'màng aih wì ùh chiùq
 tamàng bàu Au."☆

²² 'Màng aih biac capoch bàu halac, aih teo
 patô ùh xài am ca mangai khoi lùì Chuaq, mahaq
 am ca mangai 'nhòq lùì Chuaq, wa bàu capoch
 thai Boc Plình, aih ùh xài am ca mangai ùh lùì
 Chuaq, mahaq am ca mangai khoi lùì Chuaq.

²³ 'Màng aih jò tagop tàng ðìq ca mangai capoch
 bàu halac, èh i aìq mangai 'nhòq tiaq Chuaq mùt,
 èh wì hèm pì khoi ranhùà? ²⁴ Mahaq tàng rìm
 ngai ðìq capoch thai Boc Plình, èh i aìq mangai
 'nhòq tiaq Chuaq mùt, èh mangai aih nhò pì, haq
 jah loq ca ðađeh i tôìq wa 'biq Chuaq hadrah.
²⁵ Jò haq tamàng, biac hlèp òi ta manoh haq jah
 mahno loh, haq jah hacùn cràng cùh waiq Boc
 Plình, haq doi: Joq i Boc Plình òi ta'ne pì.

Trong Broq Troq Jò Tagop

²⁶ Ôi oh ðaq, khòh 'màng cô: Jò pì tagop, i
 mangai calêu, mangai i bàu hnài, i mangai jah
 anoi hlài bàu mahno enh Chuaq, mangai capoch
 bàu halac, wa i mangai anoi paro hlài bàu halac.
 Phai broq ðìq rìm biac ðoìq jah pa'nhrang oq.

²⁷ Tàng i mangai capoch bàu halac, èh baiq piq
 ngai raq hêq, mahaq ep hatiaq dabau capoch, èh
 phai i mòiq ngai anoi paro hlài bàu aih. ²⁸ Tàng
 ùh i ca mangai anoi paro hlài, mangai aih khòh
 òi hatenh ta hnem tagop; èh capoch toq ca ðađeh
 wa ca Boc Plình.

☆ **14:21** 14:21 Êsai 28:11,12.

29 Hadai khòh òiđiq baiđ lođ piđ ngai capoch bàu thai Boc Plình, èh wì ma 'noiđ hèm habođ ca bàu aih. 30 Mahađ tàng i mangai ha'ngui jang aih jah Chuađ mahno, èh mangai ma capoch adroi aih ep hatenh. 31 Ma jah 'màng aih hatiađ dabau, rìm ngai oh dađ òiđ jah capoch bàu thai Boc Plình, òiđ òiđ đống jah hỏc wa jah parông. 32 Mangai capoch thai Boc Plình jah wèđ dèh manoh yiang. 33 Ma jah 'màng aih Boc Plình ùh xài Boc Plình manhài mahađ Boc Plình catèm ta òiđ ca Tagop Hadròih da mangai hadròih.

34 Jò tagop, gu cadrì khòh hatenh, ma jah 'màng aih wì hađ ùh khòh capoch mahađ ep iu tiađ troi Sech Ranenh khai hnài. 35 Tàng wì enh hỏc lođ ca biac cleđ, èh bòch dèh ống jò hlài ta hnem, ma jah 'màng aih gu cadrì anoi nòi tagop, aih biac brođ òiđ jađ camaih.

36 I jođ bàu Boc Plình jò baxèm loh enh pì ùh, lođ bàu Chuađ tođ trùh ti pì rađ 'mòh? 37 Tàng i mangai leđ xoh ðađeh mangai capoch thai Boc Plình lođ mangai Hadròih, èh mangai aih ep lođ biac au ma achìh ca pì cô, aih bàu thê da Chuađ. 38 Mahađ tàng mangai leđ ùh nhàn bàu cô, èh cla hađ pì hadai ùh jah nhàn.

39 'Màng aih èh ôi oh dađ, pì phai ñèh enh capoch bàu thai Boc Plình, wa hadai apađ khech tạt biac capoch bàu halac. 40 Rìm biac òiđ khòh brođ ma trođ wa ta'mrođ.

15

Biac Rìh Hlài da Chuađ Jêxu Crich

¹ Ôi oh daq, manàiq au enh bahmàng hlài ca pì Bàu Lem au ma khoi anoi hnài, wa pì khoi nhàn, hadai khoi yòng cajap ta Bàu Lem aih, ² nhò Bàu Lem aih pì jah dèch claih tàng pì wèq cajap bàu au ma khoi anoi hnài pì, tàng pì ùh lùì joq 'nàng, èh 'ngwan.

³ Ma jah 'màng aih adroi dǒng òiq, au anoi hlài ca pì biác au ma khoi nhàn, aih Chuaq Jêxu Crich khoi cachit taiq tôiq lôi bèn troi bàu Sech Hadròih khoi achih. ⁴ Wì catùh Haq, trùh hi ma piq Haq rìh hlài troq troi bàu Sech Hadròih ma khoi achih. ⁵ Haq khoi mahno ca Pêtrô, wa hadai mahno ca wì 12 ngai sùq ðô. ⁶ Atiq ca aih adrình ta mòiq yàng Haq mahno ca 500 ngai; i bàc ngai òi ta wì òi rìh trùh manàiq, mahaq i 'nah ngai khoi cachit. ⁷ Haq hadai mahno ca Jacò wa òiq dǒng mangai sùq ðô. ⁸ Atiq dǒng, Haq mahno ca au tìah ca mahno ca con nga xa-ông ùh troq jò.

⁹ Au yi hamoq dǒng achua ca 'bài sùq ðô ma 'noiç, ùh tajì ca doi au mangai sùq ðô, ma jah 'màng aih au khoi ti rùp Tagop Hadròih da Boc Plình. ¹⁰ Mahaq manàiq cô au jah 'màng leq, aih nhò biác am dech da Boc Plình, èh biác am dech da Haq am ca au ùh hiaq 'ngwan, taiq 'màng aih au khoi broq biác yi xa dǒng òiq achua ca 'bài mangai 'noiç; ma joq 'nàng ùh xài cla au, mahaq biác am dech da Boc Plình ti au. ¹¹ 'Màng aih èh, 'nhac ca au, loq mangai ma 'noiç ta wì sùq ðô, cô biác nhèn khoi anoi hnài wa biác pì khoi lùì.

Bìac Rìh Hlài da Mangai Cachit

12 Tàng nhèn khoi anoi hnài: Boc Plình khoi broq Chuaq Jêxu Crich rih hlài enh mangai cachit, èh gleq ta pì i mangai doi, mangai cachit ùh jah rih hlài? 13 Tàng mangai cachit ùh jah rih hlài, èh Chuaq Jêxu Crich hadai ùh rih hlài. 14 Tàng Chuaq Jêxu Crich ùh khoi rih hlài, èh bàu Chuaq nhèn ma anoi hnài aih 'ngwan, wa manoh lùì pì hadai 'ngwan. 15 'Màng aih èh, nhèn wìa mangai anoi hlài bàu amòng ca Boc Plình, ma jah 'màng aih nhèn khoi anoi hlài bàu Boc Plình doi: Boc Plình khoi broq Chuaq Jêxu rih hlài, mahaq Haq ùh broq Chuaq Jêxu Crich rih hlài tàng mangai cachit ùh jah rih hlài. 16 Ma jah 'màng aih tàng mangai cachit ùh rih hlài, èh Boc Plình hadai ùh broq Chuaq Jêxu Crich khoi rih hlài. 17 Tàng Chuaq Jêxu Crich ùh khoi rih hlài, èh manoh lùì da pì aih khoi 'ngwan, pì xôq òi rih dèh ta tôiq lôì cla, 18 'Màng aih 'bài con caiq Chuaq ma khoi cachit èh òiq 'bìq hù hnhung. 19 Tàng manoh bèn ma gòm ngèh dèh ca Chuaq Jêxu toq 'nhòng cô raq, èh ta òiq òng ca mangai òi crõng taneh, bèn wìa mangai ðang ca xa-õch òng òiq.

20 Mahaq manàiq cô Chuaq Jêxu Crich khoi rih hlài, tiah ca plì gat jò baxèm, Haq khoi wìa Mangai adroi baxèm enh cachit rih hlài ta'ne òiq ca wì ma khoi cachit. 21 Taiq mòiq ngai rìm mangai òiq cachit, mahaq nhò mòiq Ngai òiq ca mangai jah rih hlài. 22 Taiq Adam, rìm ngai òiq cachit, mahaq nhò Chuaq Jêxu Crich, òiq ca mangai jah rih hlài. 23 Mahaq rìm ngai ta hatiaq trong dabau: Baxèm adroi, Chuaq Jêxu Crich rih

hlài, èh dìq ca con caiq Chuaq rih hlài jò Haq wih hlài ta cô. ²⁴ Khoi ca aih trùh hì pulùch, atiq ca Chuaq jêh raliang đac đong dìq wì ma wèq cwìang, wa dìq đong cwìang itai, khoi èh Haq jao am Diac Boc Plình ca Boc Plình, Chuaq Baq. ²⁵ Ma jah 'màng aih Haq phai wèq cwìang trùh jò leq òiq mangai ma git ca Haq òi enh ca'nàm jènh Haq. ²⁶ Biac 'mèq ma jêh raliang đac atiq đong, aih can cachit. ²⁷ Ma jah 'màng aih Sech Hadròih i achih: “Boc Plình òiq rìm biac enh ca'nàm jènh Haq.”✧ Baq Haq khoi am ca Haq cwìang itai cô, mahaq ùh xài cwìang itai enh 'nhèq ca Baq Haq. ²⁸ Jò rìm biac khoi loq iu tiaq Chuaq Jêxu, jò aih cla Chuaq Con hadai loq iu tiaq dèh Baq, aih Boc Plình ma khoi broq rìm biac loq iu tiaq Chuaq Jêxu Crich, òiq Boc Plình wèq cwìang đong dìq rìm hiniq, rìm nòi.

²⁹ 'Màng aih èh, 'bài mangai ma nhàn 'baptem thai ca mangai cachit, èh ngèh gòm biac cleq? Tàng mangai cachit ùh jah rih hlài, èh gleq wì ma 'baptem thai ca wì haq. ³⁰ Khoi èh nhèn hadai, hagleq nhèn ma chiuq tamua ca cachit rìm jò? ³¹ Ôi oh daq, au yóc manoh catèh taiq biac Chuaq Jêxu Crich khoi broq òi ta pì, rìm tang hì au cachit, aih bàu joq 'nàng. ³² Tàng capoch tiaq mangai 'nhòng cô, au tajêh ca kiac gùng ta Ê-phê-sô, èh i lòiq cleq? Tàng mangai cachit ùh rih hlài, 'màng aih:

“Bèn caq, bèn ôq beq,
ma jah 'màng aih hì da èh bèn hi cachit.”✧

✧ 15:27 15:27 BCP 8:6. ✧ 15:32 15:32 Êsai 22:13.

³³ Apaḡ ðòiq wì padô 'nùt. “Bàì bua 'mèḡ broḡ raliang manoh lem.” ³⁴ Ep yõc manoh hèm ma troḡ wa apaḡ broḡ tôiq hòḡ, ma jah 'màng aih taiḡ i 'nah ngai òi ta pì 'nhòḡ 'nì loḡ ca Boc Plình, taiḡ 'màng aih pì khòḡ camaih.

Chac Hamac 'Nghah 'Ngai

³⁵ I 'nah ngai bòch: “Mangai cachìt rìh hlài 'màng leḡ? Wì yõc chac aleḡ ma rìh hlài?” ³⁶ Ôi mangai blùng, jò pì rai adrech, adrech aih ùh rìh tàng haḡ ùh cachìt hòiq. ³⁷ Bìac cleḡ ìh ma rai, aih pliang 'mau, loḡ pliang adrech ma 'noiḡ, ùh xài tiaḡ cla bìac ma khoi pìt ma plòḡ tõi. ³⁸ Mahaḡ Boc Plình am ca adrech aih chac tìah manoh Boc Plình ma enh, rìm pliang adrech ðìḡ i dèḡ chac. ³⁹ Ùh xài rìm chac hamac ðìḡ tìah ca dabau, mahaḡ chac con mangai crài, chac xech ngè aban crài, chac chìm crài, chac ca crài. ⁴⁰ Ngè bìac ma òi ta plình troi halõḡ, khê mat mahì crài ca ngè bìac ma òi ta crõḡ taneh, mahaḡ 'ngah 'ngai lem lìnḡ da ngè bìac òi ta plình crài ca 'ngah 'ngai lem lìnḡ da ngè bìac crõḡ taneh. ⁴¹ I can 'ngah 'ngai da mat mahì, i can 'ngah 'ngai da mat khê, wa i can 'ngah 'ngai da halõḡ, taiḡ can 'ngah 'ngai da mòiq halõḡ cô crài ca 'ngah 'ngai da halõḡ tau.

⁴² Bìac rìh hlài da mangai cachìt hadai 'màng aih, chac hamac con mangai jò khoi rai, haḡ loḡ om, hech, mahaḡ jò rìh hlài, èḡ ùh om, hech, ⁴³ jò rai, haḡ hamoḡ, mahaḡ jò rìh hlài haḡ 'ngah 'ngai. Jò khoi rai, haḡ ìuḡ, mahaḡ jò rìh hlài haḡ jah i cwìang. ⁴⁴ Bèn manàiq rìh yõc chac hamac enh taneh, jò rìh hlài jah halìh wìa chac 'ngah

'ngai. Tàng i chac hamac enh taneh, èh hadai i chac 'ngah 'ngai.

⁴⁵ Sech Hadròih khoi achih: “Mangai baxèm Ađam, wìa chac hamac rih, mahaq Ađam pulùch wìa Yiang hnhu am can rih.”[✧] ⁴⁶ Mahaq ùh xài chac 'ngah 'ngai i adroi, mahaq chac hamac mangai enh taneh i ðeh adroi, khoi èh chac 'ngah 'ngai. ⁴⁷ Mangai baxèm trùh enh blo taneh, mangai ma baiq, Haq enh plình. ⁴⁸ Rìm ngai òiq i chac hamac xam blo taneh tìah ca Ađam, mahaq bèn con caiq Chuaq, èh i chac tìah ca Haq, Mangai enh Diac Plình. ⁴⁹ 'Màng aih, tàng bèn khoi i chac hamac tìah ca Ađam, èh bèn hadai i chac hamac tìah ca Chuaq Jêxu trùh enh Diac Plình.

⁵⁰ Ôi oh daq, au enh doi ca pì 'màng cô: Chac hamac wa mahem ùh jah mùt Diac Boc Plình, ma jah 'màng aih chac hamac ma loq om, hech, ùh jah hùang biac ùh loq om wa hech. ⁵¹ Cô au am ca pì loq mòiq biac halac halùai: Ùh xài òiq ðõng ca bèn cachit, mahaq òiq ðõng ca bèn jah halih loh chac hamac neo. ⁵² Ta mòiq ca'mlaih, ta mòiq ca'nhìp mat, jò i atêh ken ma pulùch, jò ken atêh, 'bài mangai cachit jah rih hlài, ùh om, ùh hech hòm, èh bèn ma òi rih jah halih loh chac ma neo, ⁵³ ma jah 'màng aih biac loq om, hech cô jah wih wìa chac pi om, hech, wa chac loq cachit jah halih yõc chac ùh jah cachit hòm, mahaq jah rih hloi hloi. ⁵⁴ Ma jah 'màng aih chac loq om, hech cô jah halih chac ma ùh om, hech, wa chac loq cachit cô jah wìa ùh cachit. Jò aih Sech Hadròih

✧ **15:45** 15:45 BB 2:7.

khoi jah xít: “Can cachít khoi 'bìq raliang đac. Chuaq khoi jah ta'blêq ca can cachít!”✠

55 “Ôi can cachít, can ta'blêq gè ỏi ta leq?

Ôi can cachít, nóc đúc gè ỏi ta leq?”✠

56 Nóc đúc da can cachít aih tôiq lôi, can dêh da tôiq lôi aih ranenh. 57 Mahaq manè apôi Boc Plinh khoi am ca bèn jah ta'blêq nhò Chuaq Jêxu Crich, Chuaq da bèn.

58 'Màng aih èh, ôi oh daq da au ma loq waq, cajap manoh oq, apaq hèm manhài, mahaq phai điq ca padren patìh bìac Chuaq, ma jah 'màng aih pì loq, bìac pì ma broq ta Chuaq ùh hìaq 'ngwan?

16

Bìac Gop 'Bac

1 Bìac gop 'bac jùp đò 'bài con caiq Chuaq ỏi Jê-ru-sa-lem, pì hadai phai broq troi au khoi doi ca 'bài Tagop Hadròih ỏi Ga-la-ti. 2 Hì gàu tùang lè, rìm ngai òiđiq dèh sôq 'bac tiaq dèh haq ma i, ùh xài gòm au trùh khoi èh men tagop. 3 Jò au trùh, au jah gòi thò wa 'bac ca mangai pì ma lùì canòm òiđiq haq 'ràng ta Jê-ru-sa-lem. 4 Tàng troq ca au lam, au hadai lam, èh wì haq jah lam ti au.

5 Au mùt hmàih ca pì atìq ca jò au hmàih ca wì ỏi Ma-xê-đoan ma jah 'màng aih au enh lam ta gùng Mê-xê-đoan hòiq. 6 Au ngèh enh ỏi dùnh ta pì, ùac aiq ỏi điq ca jò ralim, èh pì ajèn au nòi au ma enh lam. 7 Taiq yàng cô, ùh xài toq au lam

✠ 15:54 15:54 Êsai 25:8. ✠ 15:55 15:55 Ôsê 13:14.

hmàih òi òo ta pì, mahaq au ma ùac nèh enh òi dùnh ti pì tàng Chuaq am. ⁸ Mahaq manàiq cô au òi ta phôq Ê-phê-sô trùh lè Hì Padam Jàt. ⁹ Ma jah 'màng aih Chuaq khoi pèh 'mang òiq jaq càc ca au, mahaq i bàc ngai enh tajraq hlài ca au.

¹⁰ Tàng Ti-mô-thê trùh hmàih ca oh òaq, pì phai lem bùi òi òi yóc haq, apaq broq ca haq loq yùq, ma jah 'màng aih haq hadai broq bìac Chuaq tìah ca au. ¹¹ 'Màng aih ùh jah ngan ha'neq haq. Phai jùp òo haq òoìq haq jah catèm jò hlài ti au, taiq au nèh enh hnoq haq wa 'bài oh òaq ma 'noiq.

¹² Bìac da A-pô-lô, oh òaq bèn, au òiq ca jaq parông haq trùh hmàih ca pì ti 'bài oh òaq ma 'noiq, mahaq manàiq haq 'nhòq enh lam, jò leq bu ta'nàih èh haq lam.

¹³ Ep rìu hmàng, ep cajap manoh lúi, ep tanuq wa tadêh taddon. ¹⁴ Rìm bìac pì broq ep broq xam manoh loq waq.

¹⁵ Pì loq Sê-pha-na wa cadraq haq, aih con caiq Chuaq baxèm òi ta gùng Achai. Wì haq khoi òiq ca manoh patìh ca mangai hadròih. ¹⁶ 'Màng aih phai loq iu tiaq 'bài mangai 'màng aih tìah ca òiq òng 'bài mangai hadai broq pajum ti bèn. ¹⁷ Au bùi lem ca Sê-pha-na, Phôt-tu-na wa A-chai-cu khoi trùh, taiq wì haq khoi thai ca pì jò pì ùh jah òi ti cô ti au. ¹⁸ Ma jah 'màng aih wì haq khoi broq ca manoh au bùi tìah wì haq khoi broq ca pì. Khòh padèch ha'nhèq 'bài mangai 'màng aih.

Bàu Hmàih Pulùch

¹⁹ 'Bàì Tagop Hadròih ta tình Asi gòi bàù hmàih ca pì. Boc A-qui-la, yaq Pri-xi-la xam 'bàì Tagop Hadròih tagop ta hnem wa baiq ngai aih, hadai gòi bàù bòch hmàih, dìq jaq loq waq ca pì òi ta Chuaq, ²⁰ Dìq dõng oh daq ta cô gòi bàù hmàih ca pì, thê pì bòch hmàih dabau òi ta Chuaq.

²¹ Au Paulô, tì cla au ma achìh bàù pulùch cô bòch hmàih ca pì.

²² Mangai leq ùh loq waq ca Chuaq, mangai aih đàng 'bìq hanip. Waiq Chuaq, xìn Ìh trùh!

²³ Waiq xìn biac am dech da Chuaq Jêxu òi ti pì.

²⁴ Au dìq jaq loq waq ca pì ta Chuaq Jêxu Crich. Amen.

Sech Hadròih
Sech Hadròih

copyright © 2020 Wycliffe Bible Translators, Inc.

Language: Hre

Contributor: Wycliffe Bible Translators, Inc.

Published: 2015 Nhà Xuất Bản Tôn Giáo

All rights reserved.

2020-11-17

PDF generated using Haiola and XeLaTeX on 22 Feb 2024 from source
files dated 29 Jan 2022

e5023a07-9831-5256-a315-1cae0f33043d